



Is-sena li ghaddiet, is-Sur Emmanuel Maggi, ex-Rappreżentant tal-Banda San Ġeġtanu, kiteb artiklu dwar il-Maġġur Anthony Aquilina, wiehed miġ-*aqwa* kompożituri Maltin tal-marċi.

Din is-sena, is-Sur Maggi ddeċieda li jikteb artiklu nteressanti iehor, din id-darba dwar Mro. Vincenzo Ciappara, surmast li matul is-snin irregala lill-Banda San Ġeġtanu diversi marċi sbieħ.

Mro. Vincenzo Ciappara, ir-Re tal-Marċi Maltin

— minn Emmanuel Maggi —

■ Vincenzo Ciappara twieled il-belt Valletta nhar is-6 ta' Novembru, 1890. Vincenzo beda l-hajja mużikali tieghu b'kumbinazzjoni ghax l-ghanijiet tieghu bhala student fil-Liċeo kienu differenti minn dik ta' mużiċist.

Is-Sur Karm Ciappara, missier Ċensu kien mużiċist ġewwa t-teatru Irjal u darba rebah vjolin. B'hekk is-Sur Karm hajjar lill-ibnu jitghallem il-mużika u l-vjolin u Vincenzo ta' 10 snin beda l-mixxa tal-hajja mużikali tieghu li kellha twasslu sa l'ghola quċċati fil-qasam mużikali.

Meta ra li hobżtu kellha tkun il-mużika flok l-iskola Vincenzo Ciappara, bil-pariri ta' missieru, beda jiehu t-tagħlim mużikali għand diversi surmastrijiet magħrufa fil-qasam tal-mużika f'dawk iż-żminijiet, fosthom Antonio Nani, Paolino Vassallo, Carlo Diacono u Aurello Doncich.

Ta' 14-il sena Vincenzo beda jdoqq il-vjolin fil-knejjes. Il-magħruf Antonio Nani tant impressjona ruhu bil-kapaċità ta' Vincenzo bil-vjolin li ma damx ma dahħlu fil-kappella tieghu.

Ta' 17-il sena Vincenzo Ciappara dahal fl-orkestra tat-Teatru Irjal bhala vjolinista u kien ta' unur kbir għalih li ta' età hekk zghira kien jagħmel parti mill-orkestra tar-Royal Opera House li dak iż-żmien biex tkun mużiċist ma' din l-orkestra ridt tkun kapaċi fil-mużika. Tant ipprometta fuq il-korda li

li ma damx ma intgħażel biex ikun il-vjolin u vjola prim.

Fuq rakomandazzjoni ta' l-impreżarju l-Kavallier De Lancellotti, Vincenzo kien il-professur tal-vjola ġewwa t-teatru Irjal. Bhala professur tal-vjola ġewwa t-teatru Irjal dam għal 18-il sena u b'kollox il-konnessjoni tiegħu mar-Royal Opera House damet 32 sena, mill-1907 sa 1939.

Vinçenzo baqa' jhabbrek u jistudja. Għall-ewwel beda l-istudju waħdu u wara kompla fl-istitut ta' Pawlino Vassallo. Fl-armonija u orkestrazzjoni Vincenzo kien taht il-harsien ta' Mro. Karlu Diacono u zied u tkisser fl-istrumentazzjoni tal-banda taht il-gwida ta' Mro. Aurello Doncich.

Issa Vinçenzo Ciappara tant kiseb esperjenza wera kapacià kbira li Mro. Diacono Maestro di Kappella tal-Katidral, kien jafdalu s-servizzi sagri fil-katidral biex jiddirigihom.

Minn hawn tista' tghid li s-surmast Vincenzo Ciappara beda l-karriera ta' surmast direttur. Mro. Diacono kien is-surmast direttur li hajru u heġġu biex jibda jidderigi xi baned.

Fl-1923 sar direttur tal-Banda Annunzjata ta' Hal Tarxien, fl-1926 tal-Banda De Rohan, Żebbuġ, Malta u fl-1928 tal-Banda Konti Ruġġieru, Rabat li dam surmast direttur tagħha għal 50 sena shah.

Is-surmast Ciappara idderiġa wkoll diversi baned ohra fosthom:- Il-King'Own tal-Belt Valletta, Prince of Wales tal-Birgu, La Vittoria tal-Mellieħa u tnejn minn Ghawdex: dawk tal-Belt Victoria, La Stella u Leone.

B'kollox is-surmast Vincenzo Ciappara idderiġa tmien baned:- 6 Maltin u 2 Ghawdxin u mhux l-ewwel darba li dderiġa l-banda nazzjonali.

Is-surmast Ciappara idderiġa wkoll concerts, operetti, speċjalment dawk tal-Bank Sports Association dawk iż-żminijiet u ballets mill-alljevi tal-Prinċipessa Tabone.

Dawk iż-żminijiet il-Maestro tal-Kappella tal-Katidral, ir-Rev Patri Albert Borg kellu bżonn li jmur kors ta' 3 snin ġewwa Ruma fuq studju muzikali. B'hekk l-arcisqof ried isib sostitut ta' Patri Albert Borg biex ikun il-Maestro di Cappella sakemm jirritorna lura minn Ruma u l-għażla waqgħet fuq is-surmast Vinçenzo Ciappara.

Vinçenzo Ciappara ikkompona numru kbir ta' marċi brijużi, funebri u sinfoniċi kif ukoll għadd kbir ta' diski bil-muzika tiegħu.

Ikkompona ukoll innijiet bħal:-

'Ir-Rebbiegha tal-1565' versi tal-Kav Ġużè Muscat Azzopardi, proprjetà tal-Banda Konti Ruġġieru, 'Lill-Bambina' versi ta' Nikol Biancardi, proprjetà



Mro. Ciappara

tal-Banda Imperial tal-Mellieha u hafna oħrajn.

Ikkompona wkoll innijiet popolari fosthom:-

'Madonna' tal-Mgarr ta' Malta, 'Lil San Pawl' tar-Rabat, Malta, 'Lil De Rohan' Banda De Rohan, Żebbuġ, Malta, 'Empire Unity' Preludju In Re, esegwiti fil-British Institute u Overture 'Livia'. Mill-pinna ta' Vincenzo harġu wkoll salmi, mużika sagra, innijiet, antifoni, quddies u bosta kitbiet mużikali oħra.

L-aħhar quddiesa tiegħu żżanznet fil-knisja ta' San Pawl ir-Rabat, Malta fil-festa tač-Ċirkolu Mużikali Konti Ruġġieru, fil-katidral nhar il-konverżjoni ta' San Pawl u fil-Kon Katidral giet diretta minn Vincenzo nnifsu.

Waħda mill-ġranet li Vincenzo Ciappara dejjem baqa' jiftakar kienet l-Erbgħa 5 ta' Mejju 1954. Dik il-ġimgha hawn Malta kien hawn fuq zjara il-M.T. ir-regina Elizabetta II. Għall-okkażjoni l-Malta Band Clubs Association organizzat kuncert mill-Banda Nazzjonali. Il-Banda kienet giet diretta minn hames surmastrijiet magħrufa ta' dawk iż-żminijiet. Dawn kienu:- Mro. Joseph Busuttill, Joseph Abela Scolaro, Willie Attard, Anthony Sammut u Vincenzo Ciappara.

Kull wiehed minn dawn is-surmastrijiet li semmejna kellu jidderiġi parti minn dan il-kuncert. Imma ġara li meta kien imiss Vincenzo biex jaqbad il-bakketta bdiet niżla xita bil-qliel u kellu jithassar nofs il-programm.

Is-surmast Vincenzo Ciappara kien imfittex ukoll għat-tagħlim mużikali u minn taht idejħ harġu hafna mużiċisti tajbin u mfittxija bħala solisti. Kien hemm diversi surmastrijiet magħrufa li harġu minn taht idejħ is-Surmast Ciappara u wiehed minn dawn is-surmastrijiet mhux hliel in-neputi ta' l-istess Vincenzo, Carmelo Pace li ismu kien u jibqa' jissemma għall-hila mużikali tiegħu.

Is-surmast Ciappara tista' tghid li matul haġtu qatt ma waqaf xejn fil-ħajja mużikali għax kien mehdi s-sena kollha jghallem, jikkomponi marċijiet u mużika oħra għall-baned Maltin u Ghawdxin, jistrumenta kompożizzjonijiet ta' diversi awturi, jikkuncerta u jidderieġi baned li kienu taht il-harsien tiegħu.

Il-Mulej għoġbu sejjaħ lis-surmast Vincenzo Ciappara nhar id-29 ta' Lulju 1978 fl-età venerabbli ta' 88 sena, rikonoxxut minn kulhadd bħala kompożitur kbir u artist mużikali.

Surmast li mexxa f'marċi u xoghlijiet oħra mużikali s-sentimenti tal-poplu f'dawn il-gzejjer u fost hutna l-emigranti.

Il-mużika tiegħu hija l-hoss ta' dan il-poplu u fuq kollox tas-sentimenti l-aktar profondi ta' dan il-poplu devot u religjuż fil-knejjes, storbujuż u brijuż fit-toroq.

Is-surmast Vincenzo Ciappara m'ghadux magħna iżda permezz ta' l-innijiet u l-marċi tiegħu dejjem jibqa' jghix magħna u nħossu l-preżenza tiegħu, speċjalment fil-festi tagħna. Il-hila mużikali tiegħu tibqa' il-monument li jghaddu kemm jghaddu snin ma jintesa qatt u t-timbru li ttimbra f'qalb id-dilettanti tal-marċ Malti ma jithassar qatt, dak ta' *IR-RE TAL-MARĊI MALTIN*.